पापविमोचनस्तोत्रम्‌ 


सुकृतं तिलमात्रतुल्यमीश क्रियते नैव मयैकवत्सरेऽपि । 
अपि तु क्रियते सदाऽघपूगः प्रतियामं सकलेन्द्रियैर्मुकुन्द ॥ १ ॥ 


न शिरश्चलतीश मे कदाऽपि श्रुतिजानन्दभरेण सदगुणानाम्‌ । 
अपि तु प्रभुबन्धुदुर्गुणानां श्रवणार्थं चलितं भवत्यशङ्कम्‌ ॥ २ ॥ 


श्रवणे श्रवणाय सत्कथाया न यतेते तव पुण्यकीर्तनस्य । 
अपि तु व्यभिचारलोकवार्ताश्रवणायैव महादरं प्रयातः ॥ ३ ॥ 


न ममाक्षियुगं प्रवर्तते श्रीभगवच्छास्त्रकुलावलोकनाय । 
अपि तु ध्रुवबालनर्तकीनां गणिकानां परिनर्तनादिदृष्ट्यै ॥ ४ ॥ 


न हि नासिकया कदापि विष्णोः पदपद्यार्पितपुष्पगन्धबुद्धिः । 
कमलेश मवामि किन्तु विष्णोइचरणानर्पितपुष्पगन्धबुद्धिः ॥ ५ ॥ 


नृहरेऽच्युतमाधवेशकृष्णहरिगोविन्दमुकुन्दनामजातम्‌ । 
न हि कीर्तयतीह मे कुजिहवाऽपि तु दुर्लिंगभगाङ्कितान्‌ कुशब्दान्‌ ॥ ६ ॥ 


तव मन्दिरमार्जनादिसेवां न करौ मे कुरुतः कदाऽपि भक्त्या । 
अपि तूरुगुणार्य दुष्टवस्तुग्रहणायैव यतेत इन्दिरेश ॥ ७ ॥ 


उदरं मम धिक्‌ शठस्य विष्ण्वर्पितपूतान्नविवर्जितं नितान्तम्‌ । 
यदपूततरासमर्पणीयाधमवृन्ताकपलाण्डुपूर्वभाजः ॥ ८ ॥ 


खलजारवधूगृहाणि नित्यं चरणाम्यामनुयाम्यहं त्वराभ्याम्‌ । 
न तु माधव तावकालयांइच प्रतियामीश महत्तमाग्रहोऽहम्‌ ॥ ९ ॥ 


मन एव हरेऽखिलेन्द्रियाणां वरमित्थं प्रमितं श्रुतिस्मृतिभ्याम्‌ । 
सुमनोजयिनोऽखिलेन्द्रियाणां जय एवेति जनानुभूतिरस्ति ॥ १० ॥ 


मनसाऽच्युत कृष्ण तादृशोनाप्यनुचिन्त्यैव भवन्तमात्मभक्तान्‌ । 
भववारिनिधेः सृतारयन्तं मववार्धि न हि तर्तुमस्ति यत्र: ॥ ११ ॥ 

मम पापचयस्य वासुदेवान्तकलोकस्थितिरेव चेत्‌ फलं तु । 
न सुखी सदृशोऽस्ति मे त्रिलोक्यां फलमावेन महत्तमोऽस्ति सिद्धम्‌ ॥ १२ ॥ 


न सुखानुभवाय पापकर्माण्यहमीशानुदिनं तनोमि किन्तु । 
अघनाशयशःपरीक्षणार्थं तव नाम्नामनुतापसिद्ध एव ॥ १३ ॥ 


निजवासरुषा प्रदातुमार्ति ह्यधिकां पापनियामकासुरे भ्यः । 
अशुभान्यपि कारयन्‌ मया त्वं रमसे सर्वनियामको विभाति ॥ १४ ॥ 


यदि कृष्ण कदाचनापि पुण्यं घटते पापमयस्य मेऽपि तत्तु । 
प्रबलाघचयैर्निहन्यते वा दुरितध्वंसकृतार्थमीश वा स्यात्‌ ॥ १५ ॥ 


तदिहोभयतइ्च पुण्यमूर्ते सुकृतं नो घटते मनागपीश । 
वद मे पुरतस्त्वतीव मीरोर्भगवन्‌ कालभयापहर््रुपायम्‌ ॥ १६ ॥ 


अतुलं नृषु वैष्णवं सुजन्माच्युत दत्तं कृपया त्वयाऽप्यवाप्य । 
क्षणजीव्यपि कल्पगत्वबुद्ध्या पशुचण्डालवदेव सञ्चरामि ॥ १७ ॥ 


न तदस्ति शरीरिणां शताब्दायुषि शास्त्रप्रथितेऽपि किञ्चिदेव । 
भगवन्‌ खलु सर्वरात्रिकालो जलहोमोपमतामुपैति नालम्‌ ॥ १८ ॥ 


दविदशाब्दयुगं दिवाऽपि पूर्वोत्तरमीशार्भकमाववार्धकाभ्याम्‌ । 
समयं प्रणयामि सर्वरोगैर्बहुलीलाभिरपि प्रमूढबुद्ध्या ॥ १९ ॥ 


परिशेषित ईश मध्यकाल: सुकृते भारतभूतळे वरिष्ठः । 
यदिहापि सदैव पापचित्ते मयि पञ्यन्त्यजयोइच को विशेषः ॥ २० ॥ 


इह भारतभूतळेऽतिपुण्ये द्रविणस्त्रीसुतपूर्वकेषु मायाम्‌ । 
अलमेकदिनं विमुच्य वा मे तव पादाब्जरतिं प्रदेहि देव ॥ २१ ॥ 


रमयाऽप्यगणय्यवस्तुजातं द्विविधं प्राहुरमन्दबुद्धिभाजः । 
तव सदगुणजातमेकमन्यन्मम दुर्वारदुरन्तपापजातम्‌ ॥ २२ ॥ 


अतिसौख्यकराण्यलं परस्तात्‌ न हि किञ्चित्‌ श्रमसाध्यसाधनानि । 
श्रमभीरुरहं त्यजन्‌ परत्रामितशोकानुभवी कथं भवामि ॥ २३ ॥ 


भुवि यद्यपि पापिनो वसन्ति श्रमभाजः पुरुषास्तथाऽपि कोऽपि । 
मम पापसमानपापकर्ता पुरुषो नास्ति हि नास्ति नास्ति नास्ति ॥ २४ ॥ 


नतयो न कृताः प्रदक्षिणाइच स्तुतयोऽपि ध्रुवमन्तरेव दम्भः । 
न गुरुः परिसेवितः सुभक्त्या शुभशास्त्रश्रवणं कथं ततः स्यात्‌ ॥ २५ ॥ 

वचनैर्बहुभिर्मुकुन्द किं ते शृणु मे बीजवचो वदामि तुभ्यम्‌ । 
भुवनत्रयसंस्थितानि यानीश्वर पापानि वसन्ति मय्ययोग्ये ॥ २६ ॥ 


प्रकृते तदघत्रजाअत्‌ प्रमुक्तिर्न भवेत्‌ कैरपि ते दयां विनाऽद्य । 
करुणां कुरु मय्यतो दयाळो नतयस्ते कमलेश सन्त्वनन्ताः ॥ २७ ॥ 


विजयिन्द्रयतीश्वरो व्यतानीत्‌ स्तुतिमेतां दुरितापहां मुरारेः । 
परमादरतः सदा पठेद्यो निखिलैः पापचयैर्भवेत्‌ स मुक्तः ॥ २८ ॥ 





इति श्रीमद्विजयीन्द्रतीर्थपूज्यचरणविरचितं पापमोचनस्तोत्रम्‌ 





भारतीरमणमुख्यप्राणान्तर्गत श्री कृष्णार्पणमस्तु 

